

# Maama Hala 'o e Va'inga Vitioó

Fai 'e Maryssa Dennis  
'Ū Makasini 'a e Siasí  
(Makatu'unga 'i ha talanoa mo'oni)

Ko e hā 'e lava ke fai 'e Nētane ke  
a'u ai ki he lanumatá?



Nā'e lomi'i vave mo fefeka 'e Nētane 'aki hono 'ulu'ulutuhú 'a e ngaahi me'a lomi 'i he mīsini 'okú ne pulé'i (controller). Na'á ne fu'u ofi 'aupito ke ikuna'i e lēvolo ko 'eni! Na'á ne sio fakamama'u ki he TV kae kalofi 'e hono vaka lōketi 'a e ngaahi me'a lanumata na'e puhi haké.

"Nētane, taimi ki he ma'u me'atokoni efiáfi!" Ko e ui atu ia 'a e fine'eikí.

Bam! Na'e tui'i e vaka 'o Nētane. Na'e laulau 'a Nētane. Kuo pau 'eni ke ne toe kamata fo'ou. Ka na'á ne 'ilo'i te ne lava 'o ikuna'i e tu'unga ko 'eni kapau te ne toe feinga tu'o taha pē.

Na'e hū mai 'a e Tangata'eikí ki he lokí. "Na'á ke fanongo nai ki he Fine'eikí? Ko e taimi kai 'eni."

Na'e māpuhoi 'a Nētane peá ne ki'i fakatatali 'a e va'ingá. Na'á ne tangutu hifo mo e Tangata'eikí mo e toenga 'o e fāmilí. Na'e kai 'e Nētane 'ene me'akai 'i he vave taha na'á ne lavá. Na'á ne fie foki ki he'ene va'ingá.

"Mālō! Na'e ifo 'aupito ia." Na'á ne puna hake mei he tēpilé.

Na'e pehē ange 'e he Tangata'eikí, "Māmālie hifo, siana. Ko au mo e Fine'eikí 'okú ma fie talanoa mo koe."



'Oiauē. Na'e 'i ai nai ha kovi 'a Nētane?  
'I he 'osi e kai 'a e toengá, na'e nofo pē 'a e Fine'eikí mo e Tangata'eikí mo Nētane 'i he tēpilé.

Na'e pehē ange 'e he Tangata'eikí, "Kuó ma fakatokanga'i kuó ke fakamoleki ha taimi lahi 'i he va'inga vitioó."

Na'e ta'e-fiemālie 'a Nētane. "'Oku fakafiefia mo'oni."

Na'e pehē ange 'e he Fine'eikí, "Mo'oni ia. Ka 'oku fakafiefia foki mo ha ngaahi me'a kehe. Na'a mau 'ofa atu kiate koe 'aneafi 'i he taimi ne mau va'inga fakafāmilí ai. 'Oku mau fiefia lahi ange ma'u pē 'i he taimi 'okú ke feohi ai mo kimautolú!"

Na'e ngāue 'a Nētane 'i ha tu'unga faka'ofa'ofa 'anepō. 'I he taimi na'á ne ikuna'i ai iá, na'e toki 'osi e va'inga hono fāmilí. Na'á ne ongo'i loto mamahi 'i he 'ikai ke ne ma'u ia.

Na'e fakafulofula 'a Nētane. "'Oku 'uhinga nai 'eni 'oku 'ikai ngofua ke u toe va'inga keimi vitioó?"

Na'e talaange 'e he Tangata'eikí, "'Oku 'ikai ko e me'a ia ne ma lea 'akí. 'Okú ma fie ma'u pē ke ke 'ilo lahi ange ki he lahi 'o e taimi 'okú ke fakamoleki kiate kinautolú. Peá ke fakapapau'i 'oku 'ikai ke nau ta'ofi koe mei he ngaahi me'a mahu'inga kehé, hangē ko e ngaahi ngāue faka'apí mo e ngāue fakaako mei 'apí mo e ako folofolá."

Na'e sio pē 'a Nētane ki lalo. "'Oku ou tui kuó u tōmui 'i ha ngaahi me'a 'e ni'ihí."

Na'e pehē ange 'e he Tangata'eikí, "'Okú ma tui te ke lava 'o 'ilo'i ha founga ke fakapotupotutatau lelei ange ai."

"Te ke lava nai 'o tokoni mai?" Ko e fehu'i ange ia 'a Nētane.

NGAAHITA FAKATATA A CAROLINA FARIAS



Na'e malimali 'a e Fine'eikí. "'Io."

Na'e fakakaukau fakataha 'a Nētane, Fine'eikí, mo e Tangata'eikí ki he lahi 'o e taimi va'inga vitioó 'oku totonu ke ma'u 'e Nētane he 'aho takitaha. Ko ia na'a nau fa'u ha palani. Na'a nau tuku ha pousitā 'o ha maama hala 'i he tafa'aki 'o e TV. Kapau 'e lava 'a Nētane 'o ta'ofi 'ene va'ingá 'i he taimi 'e ui ai ia 'e he Fine'eikí mo e Tangata'eikí, 'e lanu engeenga 'a e maama halá. Kapau te na kole tu'o lahi ange kiate ia, 'e lanu kulokula. Pea kapau te ne lava 'o ta'ofi 'iate ia pē kimu'a peá na toki kolé, 'e lanumata ia.

'I he pō kotoa kimu'a peá na mohé, na'á na talanoa fekau'aki mo e founga na'e fakahoko 'e Nētane 'i he 'aho ko iá. Kapau na'e kulokula 'a e maama halá, 'e si'isi'i ange hono taimi ke va'inga ai 'i he 'aho hono hokó. Ka 'o kapau na'e nofo pē ia 'i he lanumatá, 'e 'ave ia 'e he Fine'eikí mo e Tangata'eikí ki he mūsiume vavaá!

Na'e 'ilo'i 'e Nētane 'e faingata'a ke liliu 'ene tō'onga mo'uí. Ka na'á ne mateuteu ki he polé.

'I he ngaahi 'uluaki 'ahó, na'e kei engeenga pē 'a e maama halá. Na'e lōloa ange leva 'a e va'inga 'a Nētane, pea na'e pau ke 'alu 'o kulokula. Na'á ne fie ma'u ke toe feinga mālohi ange 'i he taimi hokó. Ko ia 'i he 'aho hono hokó, na'á ne fokotu'u ha me'a fakatokanga ke ne 'ilo'i e fuoloo 'o 'ene va'ingá. Fāifai, peá ne 'ai ia ke lanumata!

Hili ha ngaahi 'aho si'i 'o e lanumatá, na'e 'ave ia 'e he Fine'eikí mo e Tangata'eikí ki he mūsiume vavaá. Na'e sio fakamama'u hake 'a Nētane ki ha fu'u lōketi lahi. Na'e hangē ia ko e me'a 'i he'ene va'ingá, ka na'e toe ki'i mahulu ange. Na'á ne malimali. Na'e fakafiefia ke 'i heni mo e Fine'eikí mo e Tangata'eikí. Na'á ne fie sio pe ko e hā hono fuoloo 'ene nofo 'i he lanumatá! ●

Na'e hoko 'a e talanoá ni 'i he Tunaiteti Siteiti.

Te ke lava 'o fa'u ha'o palani pē 'a'u 'o hangē ko Nētane!

Talanoa ki ho'o mātua ki ha tokoni.

